

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే కిష్కింధాకాండే

॥ ఏకచత్వారింశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ ఏకచత్వారింశః సర్గః ॥

దక్షిణదిగ్వర్తిస్థానాని వర్ణయతా సుగ్రీవేణ తత్ర ప్రముఖవానరవీరాణాం  
ప్రేషణం

తతః ప్రస్థాప్య సుగ్రీవస్తన్మహద్వానరం బలం ।  
దక్షిణాం ప్రేషయామాస వానరానభిలక్ష్మితాన్ ॥ 4.41.1 ॥

నీలమగ్నిసుతం చైవ హనూమంతం చ వానరం ।  
పితామహసుతం చైవ జాంబవంతం మహౌజసం ॥ 4.41.2 ॥

సుహోత్రం చ శరారిం చ శరగుల్మం తథైవ చ ।  
గజం గవాక్షం గవయం సుషేణం వృషభం తథా ॥ 4.41.3 ॥

మైందం చ ద్వివిదం చైవ సుషేణం గంధమాదనం ।  
ఉల్కాముఖమనంగం చ హుతాశనసుతావుభౌ ॥ 4.41.4 ॥

అంగదప్రముఖాన్ వీరాన్ వీరః కపిగణేశ్వరః ।  
వేగవిక్రమసంపన్నాన్ సందిదేశ విశేషవిత్ ॥ 4.41.5 ॥

తేషామగ్రేసరం చైవ బృహద్బలమథాంగదం ।  
విధాయ హరివీరాణామాదిశద్ దక్షిణాం దిశం ॥ 4.41.6 ॥

యే కేచన సముద్దేశాస్తస్యాం దిశి సుదుర్గమాః ।  
కపీశః కపిముఖ్యానాం స తేషాం సముదాహరత్ ॥ 4.41.7 ॥

సహస్రశిరసం వింధ్యం నానాద్రుమలతాయుతం |  
నర్మదాం చ నదీం రమ్యాం మహోరగనిషేవితాం || 4.41.8 ||

తతో గోదావరీం రమ్యాం కృష్ణవేణీం మహానదీం |  
వరదాం చ మహాభాగాం మహోరగనిషేవితాం |  
మేఖలానుత్కలాంశ్చైవ దశార్ణనగరాణ్యపి || 4.41.9 ||

ఆబ్రవంతీమవంతీం చ సర్వమేవానుపశ్యత |  
విదర్భానృష్టికాంశ్చైవ రమ్యాన్ మాహిషకానపి || 4.41.10 ||

తథా వంగాన్ కలింగాంశ్చ కౌశికాంశ్చ సమంతతః |  
అన్వీక్ష్వ దండకారణ్యం సపర్వతనదీగుహం || 4.41.11 ||

నదీం గోదావరీం చైవ సర్వమేవానుపశ్యత |  
తద్దైవాంధ్రాంశ్చ పుండ్రాంశ్చ చోలాన్ పాండ్యాంశ్చ కేరలాన్ || 4.41.12 ||

అయోముఖశ్చ గంతవ్యః పర్వతో ధాతుమండితః |  
విచిత్రశిఖరః శ్రీమాంశ్చిత్రపుష్పితకాననః || 4.41.13 ||

సుచందనవనోద్దేశో మార్గితవ్యో మహాగిరిః |  
తతస్తామాపగాం దివ్యాం ప్రసన్నసలిలాశయాం || 4.41.14 ||

తత్ర ద్రక్ష్యథ కావేరీం విహృతామప్పరోగణైః |  
తస్యాసీనం నగస్యార్గ్రే మలయస్య మహౌజసం || 4.41.15 ||

ద్రక్ష్యథాదిత్యసంకాశమగస్త్యమృషిసత్తమం |  
తతస్తేనాభ్యనుజ్ఞాతాః ప్రసన్నేన మహాత్మనా || 4.41.16 ||

తామ్రపర్ణీం గ్రాహజష్టాం తరిష్యథ మహానదీం |  
సా చందనవనైశ్చిత్రైః ప్రచ్ఛన్నద్వీపవారిణీ || 4.41.17 ||

కాంతేవ యువతీ కాంతం సముద్రమవగాహతే |  
తతో హేమమయం దివ్యం ముక్తామణివిభూషితం || 4.41.18 ||

యుక్తం కవాటం పాండ్యానాం గతా ద్రక్ష్యథ వానరాః |  
తతః సముద్రమాసాద్య సంప్రధార్యార్థనిశ్చయం || 4.41.19 ||

అగస్త్యేనాంతరే తత్ర సాగరే వినివేశితః |  
చిత్రసానునగః శ్రీమాన్ మహేంద్రః పర్వతోత్తమః || 4.41.20 ||

జాతరూపమయః శ్రీమానవగాఢో మహార్ణవం |  
నానావిధైర్నగైః పుల్లైర్లతాభిశ్చోపశోభితం || 4.41.21 ||

దేవర్షియక్షప్రవరైరప్సరోభిశ్చ శోభితం |  
సిద్ధచారణసంఘైశ్చ ప్రకీర్ణం సుమనోరమం || 4.41.22 ||

తముపైతి సహస్రాక్షః సదా పర్వసు పర్వసు |  
ద్వీపస్తస్యాపరే పారే శతయోజనవిస్తృతః || 4.41.23 ||

అగమ్యో మానుషైర్దిప్తస్తం మార్గధ్వం సమంతతః |  
తత్ర సర్వాత్మనా సీతా మార్గితవ్యా విశేషతః || 4.41.24 ||

స హి దేశస్తు వధ్యస్య రావణస్య దురాత్మనః |  
రాక్షసాధిపతేర్వాసః సహస్రాక్షసమద్యుతేః || 4.41.25 ||

దక్షిణస్య సముద్రస్య మధ్యే తస్య తు రాక్షసీ |  
అంగారకేతి విఖ్యాతా ఛాయామాక్షిప్య భోజినీ || 4.41.26 ||

ఏవం నిఃసంశయాన్ కృత్వా సంశయాన్నష్టసంశయాః |  
మృగయధ్వం నరేంద్రస్య పత్నీమమితతేజసః || 4.41.27 ||

తమతిక్రమ్య లక్ష్మీవాన్ సముద్రే శతయోజనే |  
గిరిః పుష్పితకో నామ సిద్ధచారణసేవితః || 4.41.28 ||

చంద్రసూర్యాంశుసంకాశః సాగరాంబుసమాశ్రయః |  
భ్రాజతే విపులైః శృంగైరంబరం విలిఖన్నివ || 4.41.29 ||

తస్యైకం కాంచనం శృంగ సేవతే యం దివాకరః |  
శ్వేతం రాజతమేకం చ సేవతే యన్నిశాకరః |  
న తం కృతఘ్నాః పశ్యంతి న నృశంసా న నాస్తికాః || 4.41.30 ||

ప్రణమ్య శిరసా శైలం తం విమార్గథ వానరాః |  
తమతిక్రమ్య దుర్ధర్షం సూర్యవాన్నామ పర్వతః || 4.41.31 ||

అధ్వనా దుర్విగాహేన యోజనాని చతుర్దశ |  
తతస్తమప్యతిక్రమ్య వైద్యుతో నామ పర్వతః || 4.41.32 ||

సర్వకామఫలైర్వృక్షైః సర్వకాలమనోహరైః |  
తత్ర భుక్త్వా వరాధ్వాణి మూలాని చ ఫలాని చ || 4.41.33 ||

మధూని పీత్వా జష్టాని పరం గచ్ఛత వానరాః |  
తత్ర నేత్రమనఃకాంతః కుంజరో నామ పర్వతః || 4.41.34 ||

అగస్త్యభవనం యత్ర నిర్మితం విశ్వకర్మణా |  
తత్ర యోజనవిస్తారముచ్ఛ్రితం దశయోజనం || 4.41.35 ||

శరణం కాంచనం దివ్యం నానారత్నవిభూషితం |  
తత్ర భోగవతీ నామ సర్పాణామాలయః పురీ || 4.41.36 ||

విశాలరథ్యా దుర్ధర్షా సర్వతః పరిరక్షితా |  
రక్షితా పన్నగైర్ఘోరైస్తీక్షణదంష్ట్రైర్మహావిషైః || 4.41.37 ||

సర్పరాజో మహాఘోరో యస్యాం వసతి వాసుకిః |  
నిర్యాయ మార్గితవ్యా చ సా చ భోగవతీ పురీ || 4.41.38 ||

తత్ర చానంతరోద్దేశా యే కేచన సమావృతాః |  
తం చ దేశమతిక్రమ్య మహానృషభసంస్థితిః || 4.41.39 ||

సర్వరత్నమయః శ్రీమానృషభో నామ పర్వతః |  
గోశీర్షకం పద్మకం చ హరిశ్యామం చ చందనం || 4.41.40 ||

దివ్యముత్పద్యతే యత్ర తచ్చైవాగ్నిసమప్రభం |  
న తు తచ్ఛందనం దృష్ట్వా స్పృష్టవ్యం తు కదాచన || 4.41.41 ||

రోహితా నామ గంధర్వాఘోరం రక్షంతి తద్వనం |  
తత్ర గంధర్వపతయః పంచ సూర్యసమప్రభాః || 4.41.42 ||

శైలూషో గ్రామణీః శిక్షః శుకో బభ్రుస్తథైవ చ |  
రవిసోమాగ్నివపుషాం నివాసః పుణ్యకర్మణాం || 4.41.43 ||

అంతే పృథివ్యా దుర్ధర్షాస్తతః స్వర్గజితః స్థితాః |  
తతః పరం న వః సేవ్యః పితృలోకః సుదారుణః || 4.41.44 ||

రాజధానీ యమస్యైషా కష్టేన తమసాఽఽవృతా |  
ఏతావదేవ యుష్మాభిర్వీరా వానరపుంగవాః |  
శక్యం విచేతుం గంతుం వా నాతో గతిమతాం గతిః || 4.41.45 ||

సర్వమేతత్ సమాలోక్య యచ్ఛాన్యదపి దృశ్యతే |  
గతిం విదిత్వా వైదేహ్యాః సన్నివర్తితుమర్హథ || 4.41.46 ||

యశ్చ మాసాన్నివృత్తోఽగ్రే దృష్టా సీతేతి వక్ష్యతి |  
మత్తుల్యవిభవో భోగైః సుఖం స విహరిష్యతి || 4.41.47 ||

తతః ప్రీయతరో నాస్తి మమ ప్రాణాద్ విశేషతః |  
కృతాపరాధో బహుశో మమ బంధుర్భవిష్యతి || 4.41.48 ||

అమితబలపరాక్రమా భవంతో  
విపులగుణేషు కులేషు చ ప్రసూతాః |  
మనుజపతిసుతాం యథా లభధ్వం  
తదధిగుణం పురుషార్థమారభధ్వం || 4.41.49 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే  
కిష్కింధాకాండే ఏకచత్వారింశః సర్గః ||